



سوال

(274) زبردستی اور ولی کی اجازت کے بغیر نکاح

جواب

السلام علیکم ورحمۃ اللہ وبرکاتہ

کیا فرماتے ہیں علمائے دین و مقتیان شرع درج ذیل مسئلہ کے بارے میں یہ کہ مسمیٰ محمد شفیع ولد صدر دین قوم آرائیں چک نمبر ۰۲۔ اگ ب جڑا نوالہ روڈ فیصل آباد کارہائشی ہوں۔ مجھے ایک شرعی مسئلہ دریافت کرنا مقصود ہے جو درج ذیل میں عرض ہے کہ میری دختر مسماٹ یا سمین کا نکاح زبردستی ہمراہ مسمیٰ اکبر علی ولد خلیل قوم اوڈچک نمبر ۸۲ لیاقت پور رحیم یار خان سے عرصہ تقریباً ۶ ماہ قبل ہوا تھا جبکہ میری دختر اس نکاح پر راضی نہ تھی مسماٹ مذکورہ کو سخت دھمکی دے کر نکاح فارم پر انگوٹھے لگوائے گئے اور میں حلفاً اللہ تعالیٰ کو حاضر ناظر جان کر کے کہتا ہوں کہ میرے نکاح نامے پر انگوٹھے نہ ہیں اور نہ مجھے اس نکاح کے بارے میں علم ہے یہ جو کچھ ہوا میری بیٹی کے ساتھ سراسر زیادتی سے ہوا۔ نہ ہی نکاح کے وقت کوئی رشتہ دار تھا۔ مسماٹ مذکورہ کے رشتہ دار لڑکی کی تلاش کرتے رہے آخر کار پتہ چلا تو لڑکی کو بذریعہ پچانت لڑکے کے پہچا اور عزیز رشتہ دار واپس لے کر آئے، جس کو عرصہ تقریباً ۲۰ یوم کا ہو چکا ہے اور اب لڑکی کسی صورت آباد ہونا نہیں چاہتی۔ میری بیٹی اس سے سخت نفرت کرتی ہے اب علمائے دین سے سوال ہے کہ آیا زبردستی نکاح بغیر والدین کی اجازت کے ہو سکتا ہے یا نہیں بس مدلل جواب دے کر عند اللہ ماجور ہوں، کذب بیانی ہوگی تو سائل خود سزاوار ہوگا۔ لہذا شرعی فتویٰ صادر فرمائیں۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

بر تقدیر صحت سوال و صحت واقع صورت مسئلہ میں بوجہ یہ نکاح شرعاً منعقد نہیں ہوا۔ اول اس لئے کہ اس نکاح میں لڑکی کو اعتماد میں نہیں لیا گیا بلکہ اس کو مجبور کر کے اور ڈر دھمکا کر نکاح فارم پر انگوٹھا لگوا گیا۔ جیسا کہ سوال نامہ کی سطر ۶، ۵ کی خط کشیدہ تصریح سے واضح ہے جبکہ صحت نکاح کے لئے لڑکی کی اجازت (اذن) اور رضامندی اساسی شرط ہے، چنانچہ حدیث میں ہے ملاحظہ ہو صحیح بخاری شریف:

(عن ابی ہریرۃ، عن النبی صلی اللہ علیہ وسلم، قال: «لا ینکح البکر حتی یتأذن، ولا الثیب حتی یتأتمر» فقیل: یا رسول اللہ، کیف إذننا؟ قال: «إذا سکت» (صحیح بخاری، باب لا ینکح الاب وغیرہ البکر والثیب الا برضاها، ج ۲ ص ۷۷)

رسول اللہ ﷺ نے فرمایا کہ جب تک بیوہ عورت سے مکمل مشورہ نہ لیا جائے اس وقت تک اس کا نکاح نہ کیا جائے اور نہ کنواری لڑکی کے اذن کے بغیر اس کا نکاح کیا جائے۔ صحابہ کرام رضی اللہ عنہم نے عرض کیا کہ کنواری کا اذن کیسے ہوگا؟ فرمایا اس کا خاموش رہ جانا اس کا اذن ہے۔ اس صحیح حدیث سے معلوم ہوا کہ صحیح اور شرعی نکاح کے انعقاد کے لئے لڑکی کا اذن اور اس کی رضامندی نہایت ضروری ہے خواہ وہ بیوہ ہو یا کنواری ہو۔



مجلس البحث والدراسات
محدث فتویٰ

فتاویٰ محدیہ

ج 1 ص 695

محدث فتویٰ